

# Azərbaycan "humanitar fəlakət" şousunu fiaskoya uğradır

Azərbaycan Qızıl Aypara Cəmiyyəti tərəfindən Qarabağda yaşayan ermənişilli şəxslərin ehtiyaclarını qarşılamaq üçün Bakıdan yola salınan humanitar yardım karvanı artıq üç gündür ki, Ağdam-Xankəndi yolundadır. Ermənilər sözügedən yolu kəsərək yardımın lazımı ünvanlara çatdırılmasına mane olurlar.

Bunun əsas səbəbi isə odur ki, separatçılar Qarabağda dünya ictimaiyyətini aldatmaq üçün yaratdıqları "humanitar fəlakət" şousunun ifşa olunmasından qorxurlar. Çünki yaxşı başa düşürlər ki, Azərbaycan Qızıl Aypara Cəmiyyəti bölgədə monitorinq keçirərsə, orada heç bir humanitar çətinliyin olmadığı aydınlaşacaq.

Mövzu ilə bağlı Milli Məclisin deputatlarının fikirlərini öyrəndik.

## Xankəndiyə yüklərin daşınması yalnız Azərbaycanın icazəsi ilə baş tuta bilər

Milli Məclisin deputatı Azər Badamov bildirib ki, Ermənistanın və separatçıların azərbaycanlılara qarşı düşmənçilik münasibətindən əl çəkməməsinə baxmayaraq, Azərbaycan tərəfindən Xankəndiyə humanitar yardımın göndərilməsi çox məramımızın göstəricisidir: "Azərbaycan Qarabağda yaşayan erməniləri öz vətəndaşları hesab edir və onların bütün təminatlarını həyata keçirməyə hazır olduğunu dəfələrlə bəyan edib. Lakin Qarabağdakı bir qrup erməni separatçı Ağdam-Xankəndi yolunu kəsərək Bakıdan göndərilən yardımın ehtiyacı olan şəxslərə çatdırılmasına mane olur".

Deputat vurğulayıb ki, Azərbaycanın Qızıl Aypara Cəmiyyətinin ekspertləri Xankəndidə real vəziyyəti müşahidə edib qiymətləndirmə apara bilərlər: "Monitorinqlər nəticəsində Xankəndidə yardıma ehtiyac olduğu müəyyənləşdirilərsə, Bakı bütün zəruri vasitələrin təminatını həyata keçirə bilər. Sadəcə olaraq, separatçılar ekspertlər tərəfindən Xan-

kəndidəki humanitar vəziyyətin video-çəkilişlər vasitəsilə qeydə alınmasından və saxta humanitar fəlakət şoularının ifşa olunmasından ehtiyatlanırlar. Ona görə də Əsgəran postunun yanında yolu kəsərək Qızıl Aypara Cəmiyyətinin göndərdiyi yardımın Xankəndiyə çatmasına mane olurlar".

Deputatın sözlərinə görə, xarici diplomatların Ağdam-Xankəndi yolunda Azərbaycan Qızıl Aypara Cəmiyyətinin ərzaq yüklərinin yerləşdiyi məntəqə ilə tanışlığı çox vacib hadisədir. Ermənistan və Fransa "humanitar böhran" şousunu yaratmaqla dünya ictimaiyyətini çaşdırmağa və informasiya məkanında üstünlük əldə etməyə çalışsa da, Ağdam-Xankəndi yoluna səfər edən diplomatlar real vəziyyətə və ölkəmizin əsl niyyətinə öz gözləri ilə şahidlik etdilər. Onlar bir daha əmin oldular ki, Ermənistanın və Fransanın təşkil etdiyi "humanitar böhran" şousu məqsədlidir və Azərbaycanla Ermənistan arasında sülhün yaranmasının qarşısının alınmasına hesablanıb. Xarici diplomatların Ağdam-Xankəndi yoluna səfəri informasiya müharibəsində Azərbaycanın ədalətli mövqeyinin dünya ictimaiyyətinə daha düzgün çatdırılmasına töhfə verəcək.

Azər Badamov deyib ki, göndərilən yardımın Ağdam-Xankəndi yolu ilə buraxılmaması orada heç bir humanitar çətinliyin olmadığını sübut edir: "Azərbaycan öz ərazi bütövlüyünü döyüş meydanında təmin edib. Bu il aprelin 23-də isə Laçın sərhəd keçid məntəqəsi qurmaqla sərhədlərə nəzarəti tam əlinə alıb və Ermənistanın çirkin niyyətlərini davam etdirməsinə imkan verməyib. Bundan sonra Xankəndiyə yüklərin daşınması yalnız Azərbaycanın icazəsi ilə baş tuta bilər".

## Azərbaycan humanitar yardım məsələsində birincidir

Milli Məclisin deputatı Arzu Nağıyev qeyd edib ki, Xankəndiyə humanitar yardım kimi 40 ton un göndərilməsi məsələsi indi əsas müzakirə mövzudur. Lakin separatçılar Azərbaycan Qızıl Aypara Cəmiyyətinin missiyasına əngəl törətməyə çalışmaqla əsas dərəcələrinin siyasi məsələ olduğunu sübut edirlər.

"Ağdam-Xankəndi yolu ilə humanitar yardımın çatdırılmasında Azərbaycan ərazisində müvəqqəti yerləşdirilən Rusiya sülhməramlı kontingenti də maraqlı olmalıdır. Həmçinin Qarabağdakı qondarma qurumun rəhbərliyi də öz icmasını düşünsürsə, onların "humanitar təhlükə"sini hesablayırsa, bu, prosesə əngəl törətməməlidir", - deyərək deputat bildirib.

Arzu Nağıyev deyib ki, kənar qüvvələr, xarici ölkələr Laçın yoluna yaxın ərazidə - Ermənistanla sərhəddə "biz humanitar yardım gətirmişik" deyərək bəyanatlar səsləndirərsə, bu, siyasi məsələdir: "Yox, əgər həqiqətən nəşə problem varsa, Azərbaycan humanitar yardım məsələsində birincidir. Həmişə olduğu kimi, bu məsələdə də ölkəmiz humanist addım atıb. Həmin yüklər də hara lazımdırsa, ora çatacaq".

Deputat əlavə edib ki, bir müddət öncə Ermənistan Qırmızı Xaç Cəmiyyəti absurd bəyanatla çıxış edərək bildirmişdi ki, Azərbaycan Qızıl Aypara Cəmiyyəti guya siyasi məsələlərlə məşğuldur. Bugünkü vəziyyət isə təsdiq edir ki, bu iddia tamamilə əsassızdır. Sözügedən təşkilat humanitar missiya həyata keçirir.

## Xoş niyyətin göstəricisi

Milli Məclisin deputatı Bəhruz Məhərrəmov deyib ki, Azərbaycan Qızıl Aypara Cəmiyyətinin Qarabağda yaşayan ermənişilli vətəndaşlara ehtiyaclarını qarşılamaq üçün yardım göndərməsi beynəlxalq hüququn aliliyinin təmin olunması, regionda etimad mühitinin möhkəmləndirilməsi, habelə reinteqrasiya prosesinə mane olan əngəllərin aradan qaldırılmasına xidmət edir.

"Beynəlxalq Qırmızı Xaç və Qırmızı Aypara Hərəkətinin fəaliyyətinin təşkili haqqında 1997-ci il Sevilya sazişinə ötən il edilmiş müvafiq dəyişikliyə əsasən, humanitar yardımların həyata keçirilməsində aparıcı rolun milli cəmiyyətlərə verilməsi qərara alınıb. Belə olan halda milli cəmiyyət olan Azərbaycan Qızıl Aypara Cəmiyyətinin humanitar yardımda aparıcı rola malik olması beynəlxalq hüququn imperativ şərtidir. Bu Qızıl Aypara Cəmiyyəti təxribatçı Qırmızı Xaç Komitəsindən fərqli olaraq 100 ildən artıq bir müddətdə irqi, dini, milli mənsəbiyyətdən, siyasi baxışlarından asılı olmayaraq, bütün ehtiyacları insanlara münasibətdə zəruri humanitar missiyanın həyata keçirilməsi istiqamətində ləyaqətlə fəaliyyət göstərir", - deyərək deputat bildirib.

Bəhruz Məhərrəmovun dediyinə görə, Ağdam-Xankəndi yolundan hər vəchlə imtina etməklə tam siyasiləşdiyini nümayiş etdirən Beynəlxalq Qırmızı Xaç Komitəsindən fərqli olaraq, Azərbaycan Qızıl Aypara Cəmiyyəti daha qısa və təhlükəsiz olan bu yolu vacib bilib.

"Bir daha səhiv, dəqiq məlumatlara əsaslanaraq bildiririk ki, Qarabağ iqtisadi rayonunda separatçıların yaratdıqları süni siyasi gərginlikdən başqa heç bir problem, o cümlədən humanitar böhran yoxdur. Azərbaycan Qızıl Aypara Cəmiyyətinin göndərdiyi yardım Azərbaycanın reinteqrasiya prosesində səmimiyyətinin və hazırkı durumda xoş niyyətinin, o cümlədən Ağdam-Xankəndi yolunun işlək, təhlükəsiz və daha səmərəli olmasının göstəricisidir", - deyərək deputat söyləyib.

*Nəzrin QARDAŞXANOVA,  
"Azərbaycan"*